

# دعوت و تبلیغ کی حکمت عملی

(تعلیمات نبوی ﷺ کی روشنی میں)

ڈاکٹر محمد عبداللہ \*

دنیا میں اس وقت متعدد مذاہب و افکار موجود ہیں۔ ماہرین علوم نے ان مذاہب کی تقسیم مختلف بنيادوں پر کی ہے۔ سامی اور غیر سامی، ایشیائی اور غیر ایشیائی۔ تاہم دنیا کے چھ بڑے مذاہب کی ایک تقسیم تبلیغ و دعوت کی بنیاد پر بھی ہے۔ پہلے ملت، مسیحیت اور اسلام تبلیغی مذہب قرار پاتے ہیں جبکہ ہندو مت، یہودیت اور رشتہ کا شمار غیر تبلیغی مذاہب میں ہوتا ہے۔

پروفیسر آرنولد (T.W.Arnold) نے معروف ماہر عمرانیات میکس مولر (Max Muller) کے حوالہ سے تبلیغی مذہب کی یوں تعریف کی ہے:

”تبلیغی مذہب وہ ہے جس میں سچائی کا پھیلانا اور غیر مذاہب والوں کو اپنے مذہب میں لانا، باقی مذہب یا اس کے قریب الہد جانشینوں نے ایک مقدس مذہبی فریضہ قرار دیا ہو۔ یہ ایمان والوں کے والوں میں سچائی کا وہ جوش ہے جو چین سے نہیں بیٹھنے دیتا تا وقت کہ وہ ان کے عقیدے سے، قول فعل سے اپنے تیس طاہر نہیں کر دیتا اور ان کو اس وقت تک اطمینان نصیب نہیں ہوتا جب تک وہ اپنا پیغام ہر فرد بشر تک نہ پہنچا دیں اور تمام ہی نوع انسان اس چیز کو تسلیم نہ کر لے جسے وہ برحق یقین کرتے ہیں“ (۱)

جس پہلوکی طرف پروفیسر موصوف نے اشارہ کیا ہے اسلام کا تبلیغی مذہب ہونا مسلم امر ہے اور تبلیغ کی یہ صفت بعد کے دور کی پیدا کر دہ نہیں ہے جیسا کہ بعض مذاہب کا خاصہ ہے (۲)۔ اللہ تعالیٰ نے رسول اکرم ﷺ کو دعوت و تبلیغ کا واضح اور صریحاً حکم روزِ اول ہی سے دے دیا تھا:

﴿هُيَا أَيُّهَا الْمُدَّثِرُ ۝ قُمْ فَانْدِرُ ۝ وَرَبَّكَ فَكَبِرُ ۝﴾ (۳)

”اے چادر پوش اٹھو اور ہوشیار و آگاہ کرو اور اپنے رب کی بڑائی بیان کرو۔“

نیز آپ کا پیغمبرانہ منصب یہی تھا۔

﴿هُيَا أَيُّهَا الرَّسُولُ بَلْغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ﴾ (۴)

”اے اللہ کے پیغام پہنچانے والے! آپ کے پروگار کے پاس سے جو کچھ آپ کی طرف

\* ایسوی ایسٹ پروفیسر، شیخ زاید اسلامک سینٹر، بخاراب یونیورسٹی، لاہور

اترا ہے اس کو پہنچاؤ۔ اگر آپ نے ایسا نہیں کیا تو آپ ﷺ نے اللہ کا پیغام نہیں پہنچایا اور آپ ﷺ کو اللہ لوگوں سے بجائے گا۔“

بلغ کے دل میں جو جذبہ اور تڑپ ہوتی ہے جو ہر لمحہ داعی کو بے قرار رکھتی ہے، جسے پروفیسر موصوف نے ”سچائی کا وہ جوش جو جہنم سے نہیں بیٹھنے دیتا، قرار دیا ہے۔ قرآن حکیم نے رسول اکرم ﷺ کی اس کیفیت کو ان الفاظ سے بیان کیا ہے:

﴿أَعْلَمُ بِإِيمَانِكُمْ إِنَّمَا يَعْلَمُونَ مَا مُؤْمِنُونَ﴾ (۵)  
”اے پیغمبر! شاید تو اپنی جان کو بہلا کرنے والا ہے، اس لیے کہ وہ ایمان نہیںلاتے۔“

### دعوت و تبلیغ کا مفہوم و مترادفات:

اگرچہ دعوت و تبلیغ کا شمار اسلامی ادب کی ان اصطلاحات میں ہوتا ہے جو کسی گھرے غور و خوض کی مقاضی نہیں ہیں اور ان الفاظ کے سامنے آتے ہی مفہوم تقریباً متعین ہو جاتا ہے، تاہم پھر بھی مفہوم کی تعین اور تحدید ضروری ہے نیز اس کے مترادفات پر بھی نظر ڈالنا ضروری ہے۔

### الف۔ دعوت:

دعوت کا سہ حرفي مادہ د-ع-و ہے۔ دعوة مصدر ہے اور جمع دعوات آتی ہے۔ لفظی معنی پکارنا اور بلانا کے ہیں اللداء و الطلب، امام راغب لکھتے الدعا الى الشئي الحث على قصده (۲) دعا کا مطلب کسی شے کو حاصل کرنے پر ابھارنا۔ دعوت کا اطلاق اذان پر بھی ہوتا ہے اور کھانے وغیرہ پر بلانے کے لیے بھی استعمال ہوتا ہے۔

اصطلاح دعوت سے مراد، وہ پیغام ہے جو اللہ نے اپنے رسولوں کے توسط سے انسان کو دیا ہے کہ وہ دین حق (یعنی اسلام) کو پہنچانو اور اسے سچا نامیں۔ لہ دَعْوَةُ الْحَقِّ حضرت محمد ﷺ کی بعثت کا مقصداً اسی دعوت کی تجدید تھی، یہی دعوة اسلام یا دعوة الرسول ہے (۷)۔ دعوت کا اسم الفاعل داعی اور اسم المفعول مدعو ہے۔

### ب۔ تبلیغ:

دعوت کے ہم معنی دوسرا الفظ تبلیغ ہے۔ ب۔ل۔غ۔ کے مادہ سے۔ لغوی معنی پہنچادینا، باب تفعیل میں مبالغہ پایا جاتا ہے۔ انتہا تک پہنچانا۔ اسلام کے پیغام کو پورے اہتمام اور اکمال کے ساتھ نیز عمدہ اور لذیش انداز میں مخاطب تک پہنچادینا۔ قرآن و حدیث میں متعدد مقامات پر یہ الفاظ انہی معنوں میں استعمال ہوئے ہیں۔

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ﴾ (۸)

اس سے اسم الفاعل بلغ اور مصدر تبلیغ آتا ہے۔

اگرچہ دعوت و تبلیغ کی یہی دو معروف اصطلاحات ہیں جو اسلامی ادب میں بکثرت استعمال ہوئی ہیں۔ مگر ان

کے ہم معنی دیگر بھی چند الفاظ ہیں، مثلاً:

### تبشیر:

لفظی معنی خوش خبری اور بشارت کے ہیں۔ دعوت کے بالعموم دو پہلو ہوتے ہیں، ایک تبیشر اور دوسرا انذار۔ انبیاء کرام کی دعوت میں دونوں پہلو ہمیشہ ساتھ ساتھ چلتے ہیں۔

﴿رُسْلَامُ بُشِّرِينَ وَمُنذِرِينَ لَنَّا يَكُونُ لِلنَّاسِ عَلَى اللَّهِ حُجَّةٌ بَعْدَ الرُّسْلِ﴾ (۹)

”اللہ نے رسولوں کو خوب خبری دینے والے اور ہوشیار کرنے والے بنایا کہ جیسا کہ ان رسولوں کے بعد لوگوں کے لیے اللہ کے سامنے کوئی عذر باقی نہ رہ جائے۔“

### د- انذار:

لفظی معنی آگاہ کرنا، خبردار کرنا اور ہوشیار کرنا، بالعموم کسی خطرے یا انجام سے ڈرانا ہی انذار ہے، قرآن حکیم میں کئی مقامات پر یہ لفظ آیا ہے۔

﴿وَأَنذِرْ عَشِيرَتَكَ الْأَقْرَبِينَ﴾ (۱۰)

”اور اپنے قریبی رشتہ داروں کو ڈرایے۔“

﴿يَا أَيُّهَا الْمُدْثُرُ ۝ قُمْ فَانذِرْ﴾ (۱۱)

”اے کمل اور ڈھنے والے! اٹھیے اور ڈرایے۔“

اس سے اسم الفاعل نذر یا اور منذر بھی آتا ہے۔ نبی آخر الزماں کے اسماء گرامی میں مذکورہ بالا نام خوبصورت ترکیب میں اس آیت میں وارد ہوئے ہیں:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِيدًا وَمُبَشِّرًا وَنَذِيرًا وَدَاعِيًّا إِلَى اللَّهِ بِإِذْنِهِ وَسِرَاجًا

مُئِنِيرًا﴾ (۱۲)

### ھ- امر بالمعروف و نهي عن المنكر:

دعوت و تبلیغ کے معنوں میں استعمال ہونے والی ایک اہم اصطلاح امر بالمعروف و نهي عن المنکر کی ہے جو قرآن و حدیث میں متعدد مقامات پر وارد ہوئی ہے۔ معروف کا اطلاق ہر خیر اور بھلائی پر ہوا ہے اور منکر کا اطلاق ہر برائی اور شر پر ہوتا ہے۔ گویا خیر و بھلائی کا حکم دنیا اور شر و فساد سے روکنا بھی دعوت ہی کی ایک صورت ہے۔ دعوت و تبلیغ کے بالعموم دو پہلو ہوتے ہیں۔ معروف کو فروغ دینا اور منکر کا خاتمه کرنا۔ ارشادِ الہی ہے:

﴿يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُسَارِعُونَ

فِي الْحَيَّاتِ وَأُولَئِكَ مِنَ الصَّالِحِينَ﴾ (۱۳)

## و-تذکیر:

لغتی معنی نصیحت اور یادو دھانی کے ہیں۔ یہ لفظ بھی دعوت کے معنی میں استعمال ہوا ہے۔

﴿وَذَكْرُ فِي الْمُؤْمِنِينَ﴾ (۱۲)

”اول نصیحت کرتے رہیے بے شک ایمان والوں کو نصیحت نفع دیتی ہے۔“

اسی طرح نبی اکرم ﷺ کا ایک اسم مبارک ذکر بھی آیا ہے۔

﴿فَذَكْرُ إِنَّمَا أَنْتَ مُذَكَّرٌ﴾ (۱۵)

”پس آپ نصیحت کیجئے، بے شک آپ تو نصیحت کرنے والے ہیں۔“

## ذ-تواصی بالحق و تواصی بالصبر :

تواصی بھی ایک جامع اصطلاح ہے۔ حق کو دوسروں تک پوری ہمدردی و تاکید کے ساتھ پہنچانا۔ ڈاکٹر خالد علوی لکھتے ہیں:

”چونکہ مسلم معاشرہ خیر و بھلائی پر قائم ہے اس لیے ضروری ہے کہ یہ شعور ہمیشہ تازہ رہے اور اسے تازہ رکھنے کا سب سے اچھا ذریعہ یہ ہے کہ لوگ ایک دوسرے کو حق اور صبر پر قائم رہنے کی تلقین کرتے ہیں۔ قرآن مجید نے اس حقیقت کو ایک مختصر صورت میں بیان کیا ہے،“ (۱۶)

﴿وَالْعَصْرِ إِنَّ الْإِنْسَانَ لَفِي خُسْرٍ إِلَّا الَّذِينَ آمَنُوا وَعَمِلُوا الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبَرِ﴾ (۱۷)

## دعوت کے اركان اربعہ:

تبليغ دعوت کے ان قرآنی مفہوم پر نظر ڈالنے کے بعد اگر ہم دعوت کے اركان اربعہ کا بھی جائزہ لے لیں تو دعوت کا مفہوم اور زیرنظر موضوع میں اس کی تجدید از خود ہو جائے گی۔

الف۔ داعی      ب۔      مدعو

ج۔ اصول دعوت      د۔      دعوت

داعی یا مبلغ اسم الفاعل ہے، مدعو یا مخاطب اسم المفعول ہے، دعوت و نفس مضمون ہے جس سے داعی اور مدعو باہم تفاعل کرتے جبکہ اصول دعوت یا اسلوب دعوت تینوں اركان کو ایک دوسرے کے ساتھ مربوط کرتا ہے۔

## دعوت و تبلیغ کی ضرورت و اہمیت:

دعوت و تبلیغ کسی فرد اور قوم کے لیے زندگی کی علامت ہے۔ تبلیغ کے بغیر افرادی شخص کا برقرار رہنا ناممکن ہے۔

تبلیغ کے دو دائرے ہیں۔ ایک دائرے میں یہ کسی قوم کے افراد کو اندر وہی بگاڑ سے بچانے کا ذریعہ ہے اور دوسرے

دارے میں عام انسانوں کو کسی خاص نظریے اور نظام کا قائل کرنا ہے۔ ایک اعتبار سے یہ تحفظ ہے تو دوسرے لحاظ سے تو سبق۔

تبیغ کسی فرد اور قوم کا اندر وی داعیہ ہے جس کے تحت وہ دوسروں سے اپنی بات منوانے کی سعی کرتا ہے، اس کا ایک پہلو یہ بھی ہے کہ حق و صداقت کی آواز کو عام کیا جائے اور فساد کو دور کیا جائے (۱۸)۔

### الف۔ نیابت رسول<sup>ؐ</sup>:

اس امت کی سب سے اہم ذمہ داری نیابت رسول ﷺ ہے۔ چونکہ حضور اکرم ﷺ کے بعد کوئی نبی نہیں آئے گا۔ اس لیے پیغمبرانہ کام کو جاری رکھنا اور رسالت کے فریضے کو سرانجام دینا مجموعی طور پر امت کی ذمہ داری ہے۔ پیغمبر کے فرائض میں تلاوت آیات، تعلیم کتاب و حکمت، تزکیہ نفس، اقامتِ دین، امر بالمعروف و نبی عن المنکر اور عمومی طور پر شریعتِ الہیہ کا نفاذ شامل ہے۔ اس لیے امت مسلمہ اس کا پیغمبری کی مکفہ ہے۔ عقیدہ ختم نبوت کا لازمی نتیجہ ہے کہ امت کا رہنمایہ کو جاری رکھے اور اس میں کوئی نہ کرے۔ کوئی کرنے والے کے لیے حدیث میں سخت وعید آئی ہے (۱۹)۔

مولانا امین احسن اصلاحیؒ اس حقیقت کو بیان کرتے ہوئے لکھتے ہیں:

”اللہ تعالیٰ نے آپ کو دو بعثتوں کے ساتھ مبعوث فرمایا۔ ایک بعثتِ خاص دوسری بعثتِ عام۔ آپ کی بعثتِ خاص اہل عرب کی طرف تھی اور اہل عرب کے ساتھ اس خاص نسبت کی وجہ سے آپ کو نبی اُمی یا نبی عربی کہا گیا اور آپ ﷺ وی نازل ہوئی اس کی زبان بھی عربی ہوئی۔ اس بعثت کی ذمہ داریاں۔ یعنی تبلیغ اور اتمامِ حجت، آنحضرت ﷺ نے براہ راست انجام دیں۔

آپ کی بعثتِ عام تمام دنیا کی طرف ہے۔ اس بعثت کی ذمہ داریاں ادا کرنے کے لیے اللہ تعالیٰ نے آپ کو ایک امت عطا فرمائی اور اس امت کو یہ حکم دیا کہ رسول ﷺ نے جس دینِ حق کی تبلیغ تم پر کی ہے، اس کی تبلیغ اسی طرح تم دوسروں پر کرتے رہنا“ (۲۰)

﴿وَكَذَلِكَ جَعَلْنَاكُمْ أُمَّةً وَسَطًا لَتُكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا﴾ (۲۱)

”اور اسی طرح ہم نے تمہیں ایک نیچے کی امت بنایا تاکہ تم لوگوں پر گواہی دینے والے بنو اور رسول ﷺ تم پر گواہی دینے والا بنے“

حضور اکرم ﷺ کے اپنے ارشادات میں دعوت و تبلیغ اور امر بالمعروف و نبی عن المنکر کی بہت تاکید آئی ہے۔

”عن ابی سعید الخدیر عن رسول الله ﷺ من رأى منكم منكراً فليغيره بيده فان

لَمْ يُسْتَطِعْ فَبَلْ سَانَهُ فَإِنْ لَمْ يُسْتَطِعْ فِي قَلْبِهِ وَذَالِكَ أَضْعَافُ الْإِيمَانِ“ (۲۲)

”ابو سعيد خدریؓ رسول اللہ ﷺ سے روایت کرتے ہیں کہ آپ ﷺ نے فرمایا کہ تم میں سے جو کوئی برائی دیکھتے تو اس کو ہاتھ سے روک دے اور اگر اس کی استطاعت نہ ہو تو اپنی زبان سے اور اگر اس کی بھی استطاعت نہ ہو تو اپنے دل سے (براجانے) اور یہ کمزور ترین ایمان ہو گا۔“

”عَنْ حَذِيفَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: وَالَّذِي نَفْسِي بِيَدِهِ لَتَامِرُنَ بِالْمَعْرُوفِ وَ

لَتَهُونُ عَنِ الْمُنْكَرِ أَوْ لَيُوْشَكَنَ اللَّهُ أَنْ يَعِثْ عَلَيْكُمْ عِقَابًا مِنْهُ ثُمَّ تَدْعُونَهُ فَلَا

يُسْتَحَابُ لَكُمْ“ (۲۳)

”خذلیؒ سے روایت ہے کہ بنی کرمی علیہ السلام نے فرمایا: تم اس ذات کی جس کے قبٹے میں میری جان ہے کہ تمہیں نیکی کی ضرور ہدایت کرنی ہو گی اور برائی سے ضرور رکنا ہو گا ورنہ عین ممکن ہے کہ اللہ تم پر اپنی طرف سے عذاب بھیجے، پھر تم اسے پکارو اور تمہیں پکار کا جواب نہ آئے گا۔“

ان آیات و احادیث سے تبلیغ کی اہمیت اور ضرورت پر روشنی پڑتی ہے۔ اللہ تعالیٰ نے حضور ﷺ کو تبلیغ کا حکم دیا ہے اور حضور ﷺ اس کی افادیت پر زور دیتے اور اسے ایمان کی علامت قرار دیتے ہیں۔ آپ نے تبلیغ کے دونوں دائروں کو ملحوظ رکھا۔ اپنی امت کے لیے لازم قرار دیا کہ وہ تبلیغی سرگرمیوں کو جاری رکھیں اور شہادت توحید و رسالت دیتے رہیں۔ قرآن پاک نے تو تبلیغ کو اس امت کا مقصد قرار دیا۔ فرمایا:

﴿كُنْتُمْ خَيْرَ أُمَّةٍ أَخْرِجْتُ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ﴾ (۲۴)

”تم بہترین امت ہو، تمہیں لوگوں کے لیے بنایا گیا، تم معروف کا حکم دیتے ہو اور منکر سے روکتے ہو۔“

ایک اور جگہ پر فرمایا:

﴿وَلُتُكُنْ مِنْكُمْ أُمَّةً يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَنَهَاوْنَ عَنِ الْمُنْكَرِ﴾ (۲۵)

”تم میں سے ایک جماعت ہوئی چاہیے جو بھلائی کی دعوت دیں، معروف کا حکم دیں اور منکر سے روکیں۔“

رسول ﷺ نے اپنی امت کو یہی پھیلانے اور بھلی بات کو آگے پہنچانے کی تربیت دی۔ فرمایا:

”بلغوا عنى ولو اية“ (۲۶)

”مجھ سے (علم) آگے پہنچاؤ، خواہ ایک آیت۔“

جیتے الوداع کے موقع پر آپ بار بار یہ ارشاد فرماتے: اللهم هل بلغت (۲۷) بعد ازاں فرمایا، فليبلغ الشاهد الغائب (۲۸) ”جو موجود ہے، اسے غیر موجود تک پہنچانا ہے۔“

## ب۔ عالمی دنیا میں عالم گیر دعوت کی ضرورت:

آج کی دنیا پر ہم نظر ڈالیں تو معلوم ہوگا کہ دنیا کے فاصلے سمت رہے ہیں، ذرائع ابلاغ کے بڑھتے ہوئے اثرات نے پوری دنیا کو عالمی اکائی (Globalization) کی صورت دے دی ہے۔ اس کے اثرات روز بروز بڑھ رہے ہیں۔ انسانوں کی کوئی بستی اور کوئی واقعہ یا خبر نظر وہ سے اچھل نہیں ہو سکتا۔ ان حالات میں اسلام کے عالم گیر پیغام کو پوری دنیا میں پھیلانے، آگاہ کرنے کی ضرورت اور بھی بڑھ جاتی ہے۔ اس لیے بھی کہ رسول اکرم ﷺ کی بعثت پوری دنیا کے لیے ہے:

**﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (۲۹)**

”اور ہم نے تو تمہیں جہان کے لوگوں کے حق میں رحمت بنا کر بھیجا ہے۔“

## دعویٰ حکمتِ عملی کے قرآنی اصول:

رسول اکرم ﷺ اس اعتبار سے منفرد حیثیت کے حامل ہیں کہ آپ ﷺ نے تبلیغ کے تمام عملی مراحل کا نمونہ بھی دیا اور تبلیغی عمل کے بہترین اصول بھی دیے۔ آنے والے تمام تبلیغی کارکنوں کے لیے یہ اصول بہترین رہنمائی کا کام دیتے رہیں گے۔ قرآن پاک نے اختصار و جامیعت کے ساتھ یہ اصول بیان فرمائے۔

**﴿إِذْ أُدْعُ إِلَى سَبِيلٍ رَبِّكَ بِالْحِكْمَةِ وَالْمَوْعِظَةِ الْحَسَنَهِ وَجَادِلُهُمْ بِالْتَّقْويَهِ أَحْسَنُ إِنَّ**

**رَبِّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهَتَّدِينَ﴾ (۳۰)**

”اے پیغمبر ﷺ لوگوں کو دانش اور یہ کی نصیحت سے اپنے پروردگار کے راستے کی طرف بلا و اور بہت ہی اچھے طریقے سے ان سے مناظرہ کرو، جو اس کے راستے سے بھٹک گیا، تمہارا پروردگار اسے بھی خوب جانتا ہے اور جو اس کے راستے پر چلنے والے ہیں، ان سے بھی خوب واقف ہے۔“

مذکورہ آیت میں تین دعویٰ اصول ذکر کیے گئے ہیں۔ ۱۔ حکمت، ۲۔ موعظہ حسنہ، ۳۔ مجادله احسن۔

سید سلیمان ندویؒ لکھتے ہیں:

”تبلیغ و دعوت کے یہ تین اصول مسلمانوں کو سکھائے گئے، عقل و حکمت، موعظہ حسنہ اور مناظرہ بطریق احسن۔ مسلمان متکلموں نے بیان کیا ہے کہ تبلیغ و دعوت کے یہ تین اصول وہی ہیں جو منطقی استدلال میں عموماً کام میں لائے جاتے ہیں۔ یعنی ایک برهانیات، دوسراے خطابیات، تیسراے جدلیات، قرآن نے پہلے طریقے کو حکمت، دوسراے کو موعظت اور تیسراے کو جدال سے تعبیر کیا ہے،“ (۳۱)

مزید لکھتے ہیں کہ:

”جب ہم کسی کے سامنے کوئی بات پیش کر کے اس کے قبول کی دعوت دیتے ہیں تو عموماً تین طریقے بر تے ہیں۔ یا

تو اس بات کے ثبوت اور تائید میں کچھ دل نشیں پیش کرتے ہیں یا اس کو مصالحہ نصیحت کرتے ہیں اور موثر انداز سے اس کو نکلی و بد اور نشیب و فراز سے آگاہ کرتے ہیں یا یہ کرتے ہیں کہ اس کی دلیلوں کو مناسب طریقہ سے رد کر کے اس کی غلطی اس پر واضح کرتے ہیں۔ پہلے طریقہ کا نام حکمت، دوسرے کا نام موعظہ حسنہ اور تیسرا کا نام جدال بطریق احسن ہے۔ تبلیغ و دعوت کے بیہی تین طریقے اسلام نے بتائے ہیں،“ (۳۲)

قرآنی نقطہ نظر میں حکمت، تبلیغی طریقہ کا ریں اولین اہمیت کی حامل ہے۔ مولا نا مودودی لکھتے ہیں:

”حکمت کا مطلب یہ ہے کہ یہ تو قوں کی طرح انہ صادقہ تبلیغ نہ کی جائے بلکہ دانائی کے ساتھ مخاطب کی ذہنیت، استعداد اور حالات کو سمجھ کر نیز موقع محل کو دیکھ کر بات کی جائے۔ ہر طرح کے لوگوں کو ایک ہی لکڑی سے نہ ہانکا جائے۔ جس شخص یا گروہ سے سابقہ پیش آئے، اس کے مرض کی تخصیص کی جائے پھر ایسے دلائل سے اس کا علاج کیا جائے جو اس کے دل و دماغ کی گہرائیوں سے اس کے مرض کی جڑ نکال سکتے ہوں،“ (۳۳)

الغرض حکمت ایک جامع اصطلاح ہے اور اس کے تحت وہ تمام طرز ہائے عمل آجاتے ہیں جو مخاطب کو قبول حق پر آمادہ کریں۔

### دعوت و تبلیغ کی حکمت عملی - تعلیمات نبوی ﷺ کی روشنی میں:

حضور اکرم ﷺ نے تبلیغ کے تمام پہلوؤں پر عمدہ روشنی ڈالی ہے اور دعوت کے اسلوب کا عملی نمونہ پیش فرمایا۔ آپ ﷺ نے تبلیغ کے دونوں دائروں (اصلاح و توسعہ) میں کام کی نویعت و اہمیت کا تفصیلی جائزہ لیا اور احکام صادر فرمائے۔ آپ نے اولین طور پر یہ کام کیا ہے کہ دنیا کی تمام قوموں کو برابری اور مساوات کی ایک سطح پر لاکھڑا کیا اور اللہ کے پیغام کی منادی کا سب کو یکساں مستحق قرار دیا۔ آپ نے اپنی تبلیغ کے لیے قریش وغیر قریش، جاز و بین، عرب و عجم اور ہندو روم کی کوئی تخصیص نہیں فرمائی بلکہ دنیا کی ہر قوم، ہر زبان اور ہر گوئے میں صدائے الہی کو پہنچانا فرض قرار دیا۔ البتہ عملی سہولت کے لیے ایک ترتیب بلوظ رکھی (۳۴)۔

رسول اکرم ﷺ کی دعوتی زندگی کا مطالعہ کرنے سے معلوم ہوتا ہے کہ دعوت کی کامیابی کے لیے دو باتیں بنیادی اہمیت کی حامل ہیں۔ دعوت دینے والے کا ذاتی کردار اور دعوت کا اسلوب اور طریقہ کار۔ ایک دائمی جس دعوت کو پیش کر رہا ہے اگر وہ خود بھی اس پر عمل پیرا ہوا اور اس کی سیرت و کردار سے اس کے پیغام اور دعوت کی عکاسی ہوا اور پھر اس کا انداز و اسلوب بھی قابل فہم ہو جس سے حکمت اور عمدہ نصیحت کا اسلوب صاف جملک رہا ہو تو داعی کی کامیابی کے امکانات بڑھ جاتے ہیں۔ کیونکہ دعوت بجائے خود کتنی ہی پر کشش کیوں نہ ہو، کسی معاشرے میں اس وقت جڑ پکڑتی ہے جب اسے نہایت حکیمانہ انداز میں پیش کیا جائے۔

ذیل میں دعوت و تبلیغ کی حکمت عملی کے اہم نکات کی توضیح تعلیمات نبوی اور اسوہ حسنہ کی روشنی میں کی جاتی ہے۔

## الف۔ دعوت میں تدریج کو پیش نظر رکھنا:

حکمتِ تبلیغ کے ضمن میں ایک اہم حقیقت کو نظر انداز نہیں کرنا چاہیے۔ اور وہ ہے تدریج۔ آنحضرت ﷺ نے یہ فرمایا کہ کسی نئی قوم کو دعوت دیتے وقت شریعت کے احکام کا بوجہ یکبارگی اس کی گردان پر نہ ڈالا جائے بلکہ رفتہ رفتہ وہ اس کے سامنے پیش کیے جائیں۔ پہلے توحید و رسالت کو پیش نظر چاہیے اس کے بعد عبادات کو، پھر عبادات میں بھی اہم، پھر اہم کے اصول کو پیش نظر رکھنا چاہیے (۳۵)۔

جب حضرت معاذ بن جبلؓ کو یمن کا والی بنا کر بھیجا گیا تو رسول اکرم ﷺ نے دین کی دعوت اور احکام میں بڑی حکمت کے ساتھ تدریج کی طرف اشارہ کیا۔

”ان رسول الله ﷺ لما بعث معاذًا إلى اليمين قال: انك تقدم على قوم أهل كتاب  
فليكن أول ما تدعوههم اليه عبادة الله فرض عليهم خمس صلوات في يومهم  
وليلتهم، فإذا فعلوا فأخبرهم ان الله فرض عليهم زكوة من اموالهم وترد على  
فقرائهم فإذا اطاعوا بها فخذ منهم وتوق كرائم اموال الناس“ (۳۶)

رسول اکرم ﷺ نے جب حضرت معاذؓ کو یمن کا حاکم بنا کر بھیجا تو آپؐ نے ان سے مخاطب ہو کر فرمایا: ”اے معاذ تم ایسے لوگوں کی طرف جا رہے ہو جو اہل کتاب ہیں لہذا تم سب سے پہلے انہیں اللہ کی عبادت کی دعوت دینا۔ اگر وہ یہ بات مان لیں تو انہیں بتانا کہ اللہ تعالیٰ نے ان پر دن اور رات میں پانچ نمازیں فرض کی ہیں۔ اگر وہ یہ بھی قبول کر لیں تو انہیں مطلع کرنا کہ اللہ نے ان پر اس کے مال کی زکوٰۃ فرض کی ہے جو ان کے مالداروں سے وصول کی جائیگی اور ان ہی کے غربا میں تقسیم کی جائے گی۔ اگر وہ اس حکم کو بھی تسلیم کر لیں تو ان سے زکوٰۃ وصول کرنا اور لوگوں کے بہترین مال لینے میں احتیاط سے کام لینا۔“

مولانا امین احسن اصلاحی لکھتے ہیں:

”دین کے احکام پر غور کرنے سے معلوم ہوتا ہے کہ یہ دو طرح کے ہیں: ایک انفرادی احکام۔  
درسرے اجتماعی احکام“

انفرادی احکام افراد کے لیے ہوتے ہیں اور ہر فرد کے لیے ہی اس کی انفرادی حیثیت میں ہی ان کی تعمیل ضروری ہے۔ مثلاً نماز، روزہ، انفاق وغیرہ۔ اجتماعی احکام کا تعلق جماعت سے ہے جب جماعت وجود میں آجائے تو یہ اس کا فرض ہے کہ ان کی تعمیل کرے۔ مثلاً وہ احکام جو معاشرت و سیاست اور جہاد سے متعلق ہیں۔ پہلی قسم کے احکام کی تعلیم و دعوت میں افراد کے تخلی اور ان کی قوت برداشت کا لحاظ ہوتا ہے کہ احکام و قوانین ان پر بارش کی طرح برسانے دیئے جائیں کہ وہ گھبرا کے سب کچھ چھوڑ بیٹھیں دوسرا قسم کے احکام میں جماعت کے تخلی کا اندازہ کیا جاتا ہے کہ وہ اس قابل ہے بھی کہ نہیں کہ جو احکام اسے دیئے جا رہے ہیں ان کا بوجہ سہار سکے (۳۷)۔

اس حقیقت کی طرف حضرت عائشہؓ نے اشارہ فرمایا:

”انما نزل اول مانzel منه سورة من المفصل فيها ذکرُ الجنة والنار حتى اذا تاب  
الناس الى الاسلام نزل الحلال والحرام ولو نزل اول شئی لاتشربوا الخمر لقالوا  
لاندحُ الخمر ابداً ولو نزل لاتزنوا القالوا لاندح الزنا ابداً“ (٣٨)

”قرآن میں سب سے پہلے جو چیز نازل کی گئی وہ مفصل ایک سورہ ہے جس میں وزن اور جنت کا  
ذکر ہے یہاں تک کہ جب لوگ اسلام کے دائرے میں آگئے تو حلال و حرام کے احکام نازل  
ہوئے اگر بالکل شروع ہی میں حکم آجاتا کہ شراب نہ پیو تو لوگ کہتے کہ ہم ہرگز شراب نہ چھوڑیں  
گے اور اگر یہ حکم دیا جاتا ہے کہ زنا نہ کرو تو لوگ کہتے ہم ہرگز زنا نہ چھوڑیں گے۔“

حضور اکرم ﷺ کا اسوہ حسنہ اس حکمت پر دلالت کرتا ہے۔ کمی دور میں دعوت کی شروعات یعنی خفیہ دور، اعلانیہ  
دور، بیرون مکہ دعوت سبھی تدریج کے مراحل ہیں۔ دعوت کا دائرة خواہ مسلمانوں کے اندر کا ہے یا غیر مسلموں کا اصولی  
تدریج ایک فطری طریق کا رہے۔

### ب۔ دعوت میں عدم اکراہ:

دعوت و تبلیغ کی حکمت کا ایک اہم پہلو یہ بھی ہے کہ کسی شخص سے جبراً اپنی بات نہ منوائی جائے۔ سید سلیمان ندیؒ  
رقم طراز ہیں:

”یہ وہ حقیقت ہے جس کی صدا آج ہر درود یوار سے آتی ہے لیکن شاید لوگوں کو معلوم نہیں کہ دنیا میں اس حقیقت  
کا اعلان سب سے پہلے محمد رسول اللہ ﷺ کی زبان مبارک سے ہوا اور ظاہر ہے کہ جو مذہب اپنی اشاعت کے  
لیے صرف دعوت تبلیغ کا راستہ رکھتا ہو، جس نے اس کے اصول بتائے ہوں، جس نے عقل و بصیرت اور فہم و تدریج  
کے ہر معاملہ میں لوگوں سے مطالبہ کیا ہو، ہر قدم پر عقلی استعداد اور مصلحت و حکمت کا اظہار کیا ہو وہ کیونکہ جبراً اکراہ  
اور زور زبردستی کے طریقہ کو اختیار کر سکتا تھا۔ اسلام نے نہ صرف یہ کہ مذہب کی جری اشاعت کو ناپسند کیا بلکہ اسی  
کافلسفہ بتایا کہ مذہب زبردستی کی چیز نہیں۔ اسلام میں مذہب کا اولین جزا ایمان ہے۔ ایمان یقین کا نام ہے اور دنیا  
کی کوئی طاقت کسی کے دل میں یقین کا ایک ذرہ بھی بزور پیدا نہیں کر سکتی بلکہ تیز سے تیز تلوار کی نوک بھی کسی لوح  
دل پر یقین کا کوئی حرff نفس نہیں کر سکتی،“ (٣٩)

﴿لَا إِكْرَاهٌ فِي الدِّينِ قَدْ تَبَيَّنَ الرُّشْدُ مِنَ الْغَيْرِ﴾ (٤٠)

”دین میں کوئی زبردستی نہیں۔ ہدایت گمراہی سے الگ ہو چکی ہے۔“

یہ وہ عظیم الشان حقیقت ہے جس کی تلقین انسانوں کو صرف محمد رسول اللہ ﷺ کے ذریعے سے ہوئی۔ آپ نے  
دعوت کے تمام مراحل میں پر امن تبلیغ کو اپنا مقصد بنائے رکھا۔ آپ کی پوری زندگی میں ایک واقعہ بھی ایسا نہیں جس

سے جبراً کراہ ثابت کیا جاسکے۔ قبول حق ایک اختیاری معاملہ ہے اور اسلام ان کے اس حق کو تسلیم نہیں کرتا۔ ارشاد باری تعالیٰ ہے:

﴿وَ قُلِ الْحَقُّ مِنْ رَبِّكُمْ فَمَنْ شَاءْ فَلْيُؤْمِنْ وَ مَنْ شَاءْ فَلْيَكُفِرْ﴾ (۳۱)

”آپ فرمادیں کہ حق تمہارے پروگار کی طرف سے ہے تو جو چاہے قبول کرے اور جو چاہے انکار کرے۔“

آنحضرت ﷺ کو حقر لیش کے اعراض و مخالفت سے حد درجہ غمگین تھے تسلی دی گئی۔

﴿فَإِنْ أَغْرَضُوكُمْ فَمَا أَرْسَلْنَاكَ عَلَيْهِمْ حَفِظًا إِنْ عَلَيْكَ إِلَّا الْبُلْغُ﴾ (۳۲)

”پھر اگر وہ اسلام کی دعوت سے انکار کریں تو اے پیغمبر ہم نے تمہ کو ان پر دروغہ بنا کر نہیں بھیجا،

تیرے ذمہ صرف پیغام کا پہنچا دینا ہے۔“

دوسری جگہ ارشاد فرمایا:

﴿إِنَّمَا أَنْتَ مُذَكَّرٌ لَسْتَ عَلَيْهِمْ بِمُصَيْطِرٍ﴾ (۳۳)

”اے پیغمبر تو صرف نصیحت کرنے والا ہے تو ان پر دروغہ بنا کر نہیں بھیجا گیا۔“

### ج۔ قدر مشترک کی دعوت:

یہ امر بھی دعوت و تبلیغ کی حکمت عملی کا حصہ ہے کہ مخاطب کو ان امور کی دعوت دی جائے جو داعی اور مدعاو میں اشتراک کے حامل ہیں۔ اس سے دوفائدہ حاصل ہوں گے ایک تو کسی حد تک ہم آہنگی کا احساس ہوتا ہے دوسرا خیر کے وہ امور جو پہلے سے موجود ہیں ان پر مزید اصلاح و توسعہ کی عمارت کھڑی کی جاسکتی ہے۔ قرآن مجید نے اسے کلمہ سواء سے تعبیر کیا ہے چنانچہ اہل کتاب سے مکالمہ و دعوت میں اس کی طرف یوں اشارہ کیا ہے۔

﴿قُلْ يَا أَهْلَ الْكِتَبِ تَعَالَوْا إِلَى كَلِمَةٍ سَوَاءٌ بَيْنَنَا وَ بَيْنَكُمْ إِلَّا نَعْبُدُ إِلَّا اللَّهُ وَ لَا نُشْرِكُ

بِهِ شَيْئًا وَ لَا يَتَحَدَّدْ بَعْضُنَا بَعْضًا أَرْبَابًا مِنْ دُونِ اللَّهِ فَإِنْ تَوَلُّوْا فَقُولُوا اشْهَدُوْا بِإِنَّا

مُسْلِمُوْنَ﴾ (۳۴)

”کہہ دو: اے اہل کتاب اس چیز کی طرف آؤ جو ہمارے اور تمہارے درمیان یکساں مشترک ہے یہ کہ ہم اللہ کے سوا کسی کی عبادت نہ کریں اور نہ اسکے ساتھ کسی چیز کو شریک ٹھہرائیں اور نہ ہم میں سے کوئی ایک دوسرے کو اللہ کے سوارب ٹھہرائے۔ اگر وہ اس چیز سے اعراض کریں تو کہہ دو کہ گواہ رہو کہ ہم تو مسلم ہیں۔“

مولانا امین احسن اصلاحی لکھتے ہیں:

”عرب کے مشرکین اور اہل کتاب پر جس طرح آنحضرت ﷺ نے تمام جنت فرمایا ہے اس کی تمام تفصیلات قرآن مجید میں موجود ہیں۔ اس کو پڑھتے ہوئے کہیں گمان بھی نہیں گزرتا کہ ان سے کسی ایسی بات کا مطالبہ کیا جا رہا ہے جو ان کے لیے بالکل نادر اور انوکھی ہو اور ان کی تاریخ، ان کی روایات، ان کے معروف و مکر اور ان

کے عقائد و اخلاق میں اس کی اصل موجودہ ہوا اختلاف جو کچھ نظر آتا ہے وہ صرف اصول کی تعبیر اور ان کے لوازم و متنagog میں نظر آتا ہے اور اسی کے لیے آنحضرت ﷺ کا مطالبہ تھا کہ اصول و جزیات میں جو تاقض پیدا ہو گیا ہے لوگ اس کو دور کر لیں، (۲۵)

نبی اکرم ﷺ کی دعویٰ زندگی میں وفد العرب کا مطالبہ نہایت اہمیت اور دلچسپی کا حامل ہے دو رہاضر میں اس پہلو کو نمایاں کرنے کی ضرورت ہے۔ انہی میں سے ایک وفد کا حضور اکرم ﷺ کی پارگاہ میں حاضر ہونا اور آپ کا قدر مشترک کی نشاندہی کرنا، دعویٰ حکمت عملی کی نشانہ ہی کرتا ہے۔

فتح مکہ کے بعد قبیلہ ازد کا وفد صدر بن عبد اللہ کی قیادت میں حضور اکرم ﷺ کی خدمت میں حاضر ہوا۔ حضور اکرم ﷺ کی وضع قطع اور خوش کلامی پسند آئی دعوت پیش کرنے سے پہلے پوچھا کرم کون کون لوگ ہو؟ انہوں نے عرض کیا کہ ہم مؤمن ہیں۔ حضور اکرم ﷺ مسکرائے اور فرمایا کہ ہربات کی ایک حقیقت ہوتی ہے تمہارے قول اور ایمان کی کیا حقیقت ہے۔ انہوں نے کہا ہمارے اندر پدرہ خصلتیں ہیں۔ پانچ باتیں ہیں جن کے متعلق آپ کے تاصدوں نے ہمیں ایمان لانے کی دعوت دی [ارکان ایمان] پانچ امور وہ جن پر عمل کرنے کا حکم دیا گیا ہے [ارکان اسلام] پانچ امور وہ ہیں جن پر زمانہ جاہلیت سے ہم کا رہنماد ہیں وہ یہ ہیں:

۱۔ خوشحالی کے وقت شکر کرنا      ۲۔ مصیبت پر صبر کرنا      ۳۔ راضی برضاۓ الہی رہنا

۴۔ آزمائش کے وقت راستبازی پر قائم رہنا      ۵۔ دشمنوں کی مصیبت پر نیکی نہ اڑانا

رسول اکرم ﷺ نے ان سے حکمت و دانائی کی باتیں سینیں تو ان کی تعریف فرمائی اور ان پر دوام کی تلقین کرتے ہوئے فرمایا تم لوگ تو بڑے حکیم و عالم نکلے تمہاری حکمت و داش گویا انبیاء کی حکمت و داش ہے، ان کے اندر مزید بھلاکی کی ترغیب ہوئی۔ پانچ باتوں کی مزید نصیحت فرمائی تاکہ مجموعہ ہیں کا ہو جائے۔ وہ یہ تھیں:

۱۔ ضرورت سے زیادہ مکان نہ بناؤ۔

۲۔ ضرورت سے زیادہ اشیائے خوردنوں شجع نہ کرو۔

۳۔ جس چیز کو چھوڑ کر جانا ہے اس میں ایک دوسرے کی حوصلہ کرو۔

۴۔ اللہ تعالیٰ سے ہمیشہ ڈرتے رہو جس کی طرف پھر تمہیں لوٹ کر جانا ہے۔

۵۔ ان چیزوں سے رغبت رکھو جو آخرت میں تمہارے کام آئیں گی (۲۶)۔

دیکھے کس حکیمانہ انداز سے آپ نے پہلے سے خیر و بھلائی میں اضافہ فرمایا۔ نیز بجائے اس کے مبادیات کی دعوت دی جائے، جو خیر و بھلائی پہلے سے موجود ہے اسی پر بناء رکھی جائے۔ دعوت کے اس اسلوب کی ہر طبقہ میں ضرورت ہے۔

## و۔ موقع محل کا لحاظ:

دعوت دین حکمت کا دوسرا نام ہے۔ مولانا امین احسن اصلاحی لکھتے ہیں:

”ایک داعی کو اپنے گرد و پیش کا پوری ہوشیاری و مستعدی کے ساتھ جائزہ لیتے رہنا چاہیے کہ دعوت کی ختم ریزی کے لیے کب کوئی موزوں موقع ہاتھ آتا ہے۔ جو نبی وہ محسوس کرے کہ اس کے مقصد کے لیے کوئی موقع پیدا ہو گیا ہے۔ بغیر کسی توقف کے، اس سے فائدہ اٹھانے کی کوشش کرنی چاہیے۔“

امیر حجع ہیں احباب

دردِ دل کہہ لے

پھر الفاتِ دل

دوستاں رہے نہ رہے

موقع محل سے فائدہ اٹھانے کے لیے بہترین اسوہ حضرت یوسف علیہ السلام کا ہے:

(﴿يَا صَاحِبَ السُّجْنِ أَرْبَابُ مُتَفَرِّقُونَ خَيْرٌ أُمَّ اللَّهِ الْوَاحِدِ الْفَهَارِ﴾) (۲۷)

”اے میرے جیل کے دونوں ساتھیو! کیا الگ الگ بہت سے رب بہتر ہیں یا اکیلا اللہ ہی سب پر حاوی و غالب ہے۔“

اگر پورے واقعہ کو ذہن میں رکھا جائے کہ کس طرح حضرت یوسف علیہ السلام کے پاس دو آدمی آتے ہیں۔ دونوں خواب دیکھتے ہیں اور تعبیر معلوم کرتے ہیں۔ قید خانہ کے آدمیوں کو ہر اعتبار سے حضرت یوسف علیہ السلام ہی ایسے آدمی ان کو نظر آتے ہیں جن کی طرف اس غرض سے رجوع کر سکتے ہیں۔ چنانچہ حسن عقیدت و احترام کے جذبہ کے ساتھ اپنے خواب وہ ان کے سامنے پیش کرتے ہیں۔ حضرت یوسف علیہ السلام اس موقع پر یہ نہیں کرتے کہ انہیں خواب کی تعبیر بتا کر رخصت کر دیں یا ان کے جذبہ عقیدت سے فائدہ اٹھا کر ان پر اپنی شخصیت و بزرگی کا رعب جمانے کی کوشش کریں۔ پھر پیش کرنے کا انداز ایسا اختیار فرماتے ہیں کہ گویا سلسلہ سخن میں بات میں بات پیدا ہو گئی ہے نہ کہ قصہ کر کے ایک بات کہنے کے لیے موقع پیدا کیا گیا ہے (۲۸)۔

حضور اکرم ﷺ نے جب اعلانیہ دعوت کا آغاز کیا تو سب سے پہلے اپنے اعزہ و اقارب کو کھانے پر بلا یا اور کھانے کے بعد جس انداز سے دعوت دی وہ موقع محل کی بہترین مثال ہے، ملاحظہ ہو:

”ان الرائد لا يكذب اهله‘ وَ اللَّهُ لَوْ كَذَّبَ ثُلَثَ النَّاسَ جَمِيعاً مَا كَذَّبْتُمْ وَ لَوْ غَرَرَ ثُلَثَ النَّاسَ  
جمِيعاً مَا غَرَرْتُكُمْ وَ اللَّهُ الَّذِي لَا إِلَهَ إِلَّا هُوَ أَنِّي رَسُولُ اللَّهِ إِلَيْكُمْ خَاصَّةً وَ لِلَّهِ النَّاسُ  
كَافَّةٌ وَ اللَّهُ لَتَمُوتُنَّ كَمَا تَنْوِيْنَ وَ لَتَبْعَثُنَّ كَمَا تَسْتَفِظُونَ وَ لَتَحَاسِبُنَّ بِمَا تَعْمَلُونَ وَ

لتجزؤن بالاحسان احساناً وبالسوء سوءاً و انها لجنة ابداً أو ناراً ابداً” (۲۹)  
 حضور اکرم ﷺ کے اسوہ مبارک میں بھی متعدد مثالیں ایسی ملتی ہیں جس میں آپ موقع محل سے پورا فائدہ اٹھاتے ہیں۔

صحیح مسلم میں حضرت جابرؓ سے روایت ہے کہ رسول ﷺ ایک گاؤں سے واپسی پر مدینہ کے بازار سے گزر رہے تھے۔ لوگوں نے آپ کو دونوں طرف سے گھیر کھا تھا۔ وہاں چھوٹے کانوں والا ایک مردہ بچہ کا بچہ پڑا ہوا تھا۔ آپؐ نے اس کے کان پکڑے اور فرمایا، تم میں سے کون اس مردہ بچہ کو ایک درہم میں خریدنے کے لیے تیار ہے؟ صحابہ نے عرض کی ہم کسی بھی قیمت پر اس کو خریدنے کے لیے تیار نہیں۔ نبی اکرم ﷺ نے یہ سن کر فرمایا: خدا کی قسم یہ بچہ تمہاری نظر میں جتنا بے وقت ہے، دنیا! اللہ کی نظر میں اس سے زیادہ بے وقت ہے (۵۰)۔

اسی طرح یہ حدیث ملاحظہ کیجئے:

”متى الساعة يا رسول الله؟“

”اے اللہ کے رسول! قیامت کب آئے گی؟“

”ماذا أعدت لها؟“

”تونے اس کے لیے کیا تیاری کی ہے؟“

”حب الله و رسوله قال انت مع من احبيت“

”فرمایا اس کے لیے میں اللہ اور اس کے رسول سے محبت کرتا ہوں۔ تم نے جس سے محبت کی تم اسی کے ساتھ رہو گے“ (۵۱)

مولانا امین احسن اصلاحی لکھتے ہیں:

”اس سے ایک حقیقت تو یہ سامنے آئی کہ جس طرح ایک کسان تخم ریزی کے لیے، گھات لگائے بارش کا انتظار کرتا ہے اسی طرح ایک داعی کو بھی اپنے گرد و پیش پر نظر رکھنی چاہیے کہ کب کسی کے دل کے اندر اس کے لیے وہ التفات پیدا ہوتا ہے جو اس کی دعوت کی تخم ریزی کے لیے فصل و موسم کا کام دے سکتا ہے۔ اور دوسرا بات یہ معلوم ہوئی کہ جب اللہ تعالیٰ کی مہربانی سے کوئی اس طرح کا موقع میر آجائے تو نہ اس کو ضائع کرنا جائز ہے اور نہ اس اعلیٰ مقصد کے سوا کسی اور غرض کے لیے اس کو استعمال کرنا جائز ہے“ (۵۲)

ھ۔ مخاطب کی نفسیات کو مد نظر رکھنا:

مخاطب کی استعداد، ہبھی کیفیات کو ملحوظ خاطر رکھنا بھی دعوت و تبلیغ کی حکمت میں سے ہے۔ مولانا اصلاحی کے بقول:

”زمینوں کی طرح روحوں اور دلوں کے بھی موسم ہوتے ہیں اور ایک داعی کا فرض ہے کہ ان موسموں سے اسی طرح واقف ہو جس طرح ایک دہقان زمین کی فصل اور موسموں کو پیچانتا ہے (۵۳)۔

رسول اکرم ﷺ، بتاؤ اور ہر چیز میں لوگوں کے مراتب اور ان کی نفیات کا پورا خیال رکھتے۔ آپ کو مردم شناسی میں کمال حاصل تھا۔ ہر شخص کی خوبیوں اور اس کے کمزور بہلوؤں پر آپ ﷺ کی گہری نظر ہوتی۔ ہر شخص کے مزاج اور طبیعت کا گہرا مطالعہ کرتے۔ ہر معاملہ میں ان کے مزاج اور ساخت کا خیال رکھتے۔ آپ نے خود ارشاد فرمایا۔ انزوں الناس مناز لهم (لوگوں کے ساتھ ان کے مرتبہ کے لحاظ سے پیش آو۔)

احادیث مبارکہ کے مطالعہ سے یہ بات سامنے آتی ہے کہ ایک شخص آتا ہے اور وہ سب سے افضل عمل کے بارے میں سوال کرتا ہے تو آپ اُسے جواب دیتے ہیں کہ جہاد سب سے افضل عمل ہے، دوسرا شخص یہی سوال کرتا ہے تو آپ اس کو سب سے افضل نماز بتاتے ہیں، تیسرا شخص سوال کرتا ہے تو اسے حسن اخلاق کی تلقین فرماتے ہیں، کسی کو فرماتے ہیں کہ بھوکوں کو کھانا کھلانا اور ہر واقف ناواقف کو سلام کرنا افضل عمل ہے۔ بظہر ایک ہی طرح کے سوال کے جواب میں مختلف النوع جوابات عجیب طرح سے معلوم ہوتے ہیں۔ مگر حقیقتاً ان جوابات میں مخاطب کی ذہنیت اور نفیات کو مد نظر رکھا گیا ہے (۵۴)۔

دعا تھی کہ بعض مشکل تقاضے ہوتے اور بعض سہل۔ داعی کو آغاز ہی میں وہ تمام باتیں نہیں بیان کرنی چاہیں جن سے اکتا ہٹ اور تنفس پیدا ہو۔ آپ نے فرمایا:

”یسروا ولا تعسروا ابشروا ولا تنفروا“ (۵۵)

”آسانی پیدا کرو ٹھگی نہیں، خوش خبری دو، لوگوں میں نفرت نہ پھیلاو۔“

اسی طرح مخاطب کی کمزوریوں کا لحاظ رکھنا بھی ضروری ہے۔ داعی کو کسی حال میں بھی اپنے مخاطب کے اندر حیثیت جاہلیت کے بھڑکنے کا موقع پیدا نہیں ہونے دینا چاہیے۔ مخاطب کے معتقدات و روایات کے بارے میں مخاطب انداز بیان اختیار کرنا چاہیے کیونکہ انہی تقيید کے باعث بعض اوقات وہ بالکل غیر متوازن ہو جاتا ہے۔ داعی ان حق کو اسی چیز سے بچنے کی تاکید کی گئی ہے۔

﴿وَلَا تُسْبُوا الَّذِينَ يَدْعُونَ مِنْ دُونِ اللَّهِ فَيُسْبُوا اللَّهَ عَذْوًا بِغَيْرِ عِلْمٍ﴾ (۵۶)

”اور تم گالی نہ دوان لوگوں کو جن کو یہ اللہ کے سواب پوجتے ہیں کہ وہ حد سے گزر کر بے جانے بوجھے اللہ کو گالی دے بیٹھیں۔“

مخاطب کے معاشرتی و سیاسی مرتبہ کو بھی نظر انداز نہیں کرنا چاہیے کیونکہ اس کا غلط پندار بسا اوقات اسے حق بات کے سنبھل سے روک دیتا ہے۔ حضرت موسیٰ علیہ السلام کو اسی بہلو سے بدایت کی گئی تھی:

﴿إِذْهَبَا إِلَى فِرْعَوْنَ إِنَّهُ طَغَيْفَقُوْلَا لَهُ قُوْلَا لَيْنَا لَعْلَةً يَتَدَكَّرُ أَوْ يَخْشَى﴾ (۵۷)

”فرعون کے پاس جاؤ۔ وہ سرکش ہو گیا ہے اور اس سے نرمی سے بات کروتا کہ وہ نصیحت حاصل کرے یا ذرے۔“

اسی اصول کے پیش نظر رسول اکرم ﷺ کے پاس جب بھی قریش آتے تو آپ ﷺ ان کے مراتب، القابات کا لحاظ فرماتے۔ بالخصوص اگر مکتوبات نبوی ﷺ کا مطالعہ کیا جائے تو یہ پہلو بہت نمایاں نظر آتا ہے۔ مثلاً

”بسم الله الرحمن الرحيم . من محمد رسول الله الى كسرى عظيم فارس ..... اسلم  
تسلم فان ابيت فعليك اثم المجروس“ (۵۸)

”بسم الله الرحمن الرحيم . من عبد الله و رسوله الى المقوقس عظيم القبط .....  
قولوا شهدوا بانا مسلمين“ (۵۹)

”بسم الله الرحمن الرحيم . من محمد عبد الله و رسوله الى هرقل عظيم  
دوم.....قولوا شهدوا بانا مسلمين“ (۶۰)

القابات کا انداز دیکھیے، پھر ہر بادشاہ کے عقیدے اور نظریے کے مطابق اسلام کی دعوت اور آیت کا انتخاب نفیات و مزانج کا بہترین پاس ہے۔

### و۔ دعوت میں خدمت انسانی کا پہلو:

دعوت کا کام محض لفظی کام نہیں ہے بلکہ یہ عمل کا مقاضی ہے۔ مجرد الفاظ کسی بھی انسان کو وقتی طور پر تو متاثر کر سکتے ہیں مگر دیر پا اثر مشکل ہوتا ہے۔ نسل انسانی سے ہمدردی، خدمت اور خیر خواہی و عمل ہے جو دل میں گھر کر لیتا ہے اور دعوت کو امر کر دیتا ہے۔

آپ پر جب پہلی وحی نازل ہوئی اور آپ گھبرائے ہوئے گھر آئے تو حضرت خدیجہؓ نے ان الفاظ کے ساتھ آپ کو تسلی دی:

”كَلَّا وَ اللَّهُ لَا يُخْزِيَكَ أَبْدًا إِنَّكَ لِتَصْلِي الرَّحْمَ وَ تَحْمِلُ الْكُلَّ وَ تَكْسُبُ الْمَعْدُومَ وَ  
تَقْرِي الصَّيْفَ وَ تَعِينُ عَلَى نَوَافِي الْحَقِّ“ (۶۱)

”بخدا آپ کو اللہ تعالیٰ رسوانہ کرے گا، آپ صلح رکی کرتے ہیں، درماندوں کا بوجھ اٹھاتے ہیں، تھی دستوں کا بندوبست کرتے ہیں۔ مہماں کی میزبانی کرتے ہیں اور حق کے مصائب پر اعانت کرتے ہیں۔“  
خود آپ ﷺ نے مخلوق خدا کو اللہ تعالیٰ کا کتبہ قرار دیا ہے۔

”الْخَلْقَ كَلَّهُمْ عِيَالَ اللَّهِ وَاجِبُ الْخَلْقِ إِلَى اللَّهِ مِنْ أَحْسَنِ إِلَى عِيَالِهِ“  
مولانا سراج الدین ندوی لکھتے ہیں:

”آپ لوگوں سے کٹ کر نہ رہتے بلکہ ان میں گھل مل کر رہتے، ان کے ساتھ بیٹھ کر کھانا کھاتے، سفر میں ان کے ساتھ کھانا پاکانے کے لیے لکڑیاں پختے، مسجد کی تعمیر ہوتی تو آپ خود بھی پتھر چن چن کر لاتے، اپنے رفقاء کے غم اور خوشی کو اپنا غم اور خوشی سمجھتے، ان کے غم اور خوشی میں شریک ہوتے، ان کے دکھ درد کو بانت لیتے، مصیبت زدوں کا سہارا بنتے، پریشان حال لوگوں کی مدد کرتے، ٹوٹے دلوں کو جوڑتے، غم زدوں کے زخموں پر مرہم رکھتے، اپنے حسن سلوک اور سچی مسکراہٹوں سے لوگوں کے دکھوں کا مادا کرتے“ (۲۲)

اگر افراد اور جماعتوں رسول اکرم ﷺ کے اسوہ خدمت کو منظر رکھیں تو دعوت میں استحکام پیدا ہو سکتا ہے۔ خدمتِ خلق ہی دعوت کا وہ متحرک پہلو ہے جو دوسروں کو نظر آتا ہے۔

### ذ۔ دعوت میں جدید ذرائع ابلاغ کا استعمال:

ہمارے ہاں دعوت میں بالعموم یہ تصور پیدا ہو گیا ہے کہ دعوت چند لگے بندھے طریقوں کا نام ہے اور اس سے سری موادر حرف نہیں کر سکتے۔ اسی وجہ سے جدید ذرائع ابلاغ اور سائنسی ایجادات کے بارے میں وہ نقطہ نظر ہے جس کے بارے میں علماء و دعاۃ احتراز کے نظریہ پر یقین رکھتے ہیں۔

ڈاکٹر خالد علوی لکھتے ہیں:

”ابلاغ عربی زبان کا لفظ ہے، جس کے معنی پہنچانا ہے۔ اسلامی روایت میں اسی مادہ سے لفظ تبلیغ ہے جو کسی اچھی بات اور بالخصوص دینی بات دوسروں تک پہنچانے کیلئے استعمال ہوتا ہے۔ قرآن نے بلاعث کا لفظ بھی استعمال کیا ہے جو ابلاغ کے معنوں میں استعمال ہوا ہے“ (۲۳)

ذرائع ابلاغ کی دو اقسام ہیں، مطبوعہ ذرائع (Print Media) جس میں کاغذ اور طباعت کا استعمال ہے۔ مثلاً اخبارات، رسائل اور کتب وغیرہ۔ دوسرے بر قی ذرائع (Electronic Media) جن میں سمعی و بصری آلات شامل ہیں۔ بالخصوص ریڈیو، ٹیلی ویژن، ڈش ایشنیا، کیبل سسٹم، کمپیوٹر اور انٹرنیٹ وغیرہ شامل ہیں۔

بلاشبہ ہر پہلو کے دورخ ہوتے ہیں ایک ثابت اور دوسرا منفی۔ بنیادی طور پر ذرائع ابلاغ آلات کا درجہ رکھتے ہیں۔ ان کا ثابت یا منفی استعمال کا انحصار استعمال کرنے والے کے ذہن اور روایہ پر ہے۔ محض ان کو شیطانی آلات، قرار دے کر کنارہ شہ ہو جانا اور ان آلات کو عالم کفر کے سپرد کر دینا کوئی داشمندی نہیں ہے۔

حکمت کا تقاضا تو یہ ہے کہ ان ذرائع کو ہم دعوت تبلیغ میں بھرپور استعمال کریں۔ رسول اکرم ﷺ نے بھی اپنے دور کے تمام ممکنہ ذرائع اور وسائل کو اختیار فرمایا ہے۔ مثلاً اعلانیہ دعوت کا آغاز کوہ صفا پر فرمایا اور مروجه طریقہ استعمال کیا۔ دعوت و تبلیغ کے لیے قبائل کے پاس تشریف لے گئے، میلیوں ٹھیلوں میں بھی دعوت دی، سر بر اہان کو خطوط تحریر فرمائے، خطبہ ججۃ الوداع میں اونٹی پر چڑھ کر خطبہ مرحمت فرمایا۔ بڑے مجمع میں آواز کے لیے مکسرین کا تقریف فرمایا وغیرہ

وغیرہ۔ ان سب کی تفصیلات کتب سیرت میں موجود ہیں۔

آج ہمیں بھی ان ایجادات سے بھرپور فائدہ اٹھانا چاہیے تاکہ دعوت و تبلیغ میں سہولت اور آسانی بھی ہو اور اشاعتِ اسلام میں ترقی بھی۔

عصر حاضر میں دعوت و دین کے موثر اقدامات کی ضرورت:

عالم اسلام کے موجودہ حالات کو پیش نظر رکھتے ہوئے اور پاکستان کی داخلی صورتحال کو مدنظر رکھتے ہوئے دعوت و تبلیغ کے حوالہ سے چند تجویز و سفارشات پیش کی جاتی ہیں۔

۱۔ پاکستان میں دعوة اکیڈمی (مین الاقوامی اسلامی یونیورسٹی، اسلام آباد) کے کردار کو موثر بنایا جائے۔ اس کے قومی اور مین الاقوامی تربیتی اور دعویٰ پروگراموں کو باقاعدہ کیا جائے۔

۲۔ جس طرح حکومت سعودیہ نے دعوة و ارشاد کا مستقل مکمل قائم کر رکھا ہے، جس کے تحت دعویٰ سرگرمیوں کو منضبط کیا جاتا ہے اور دعویٰ لڑپچر تیار کیا جاتا ہے، اسی طرز پر ایک مستقل مکمل یا مستقل وزارت مرکز اور صوبوں کی سطح پر قائم کی جائیں۔

۳۔ علماء و سکالرز کا ایک ایسا بورڈ تشکیل دیا جائے جو پاکستان میں شائع ہونے والی ہر کتاب کا جائزہ لے۔ اگر کتاب میں اسلام، قرآن اور پیغمبر اسلام کے خلاف کوئی مادہ ہو یا کسی عقیدہ اور شخصیت کے خلاف کوئی مادہ ہو، اس کی جائی پڑتاں کی جائے اور طباعت میں منتفعہ لڑپچر ہی سامنے لاایا جائے۔

۴۔ پاکستان میں متصب، متشدد اور انہما پسند جماعتوں پر پابندی عائد کی جائے۔ کسی بھی درجہ میں مذہبی منافرت پھیلانے والی جماعتوں کو خلاف قانون قرار دیا جائے۔

۵۔ معروف کے فروع اور منکرات کے سد باب کے لیے حکومتی ادارے اور میڈیا خواہ سرکاری ہو یا نجی، اپنا ثبت کردار ادا کرے۔

۶۔ دین اسلام میں یہ اور وسعت کا جو پہلو ہے، اسی طرح رسول اکرم ﷺ کی سیرت میں رحمت اور عفو و درگزدگ کے پہلو کو نمایاں کیا جائے۔

۷۔ آئمہ و خطباء کی تربیت کا وسیع پیمانوں پر موثر طریقے سے اہتمام کیا جائے تاکہ عوام الناس کے سامنے اسلام کا حقیقی تصور اجاگر ہو سکے۔

## حوالی و حوالہ جات

- ۱- آرنلڈ، فی ڈبلیو Islam The Preaching of，اردو ترجمہ (دعوت اسلام، مترجم ڈاکٹر شیخ عنایت اللہ)، شعبہ تحقیق و مطبوعات، مکملہ مذہبی امور و اوقاف، حکومت پنجاب، ۲۰۰۲ء، ص ۲۳
- ۲- بدھ مت اگرچہ مستقل مذہب بن گیا حالانکہ بنیادی طور پر یہ ہندو مذہب و معاشرت کی اصلاح کا اقدام تھا۔ اسی طرح صحیح علیہ السلام کی تبلیغی و اصلاحی مساعی کے پس منظر میں بنی اسرائیل کی روایات و ثافت پوری طرح نظر آتی ہیں، مثلاً آپ کا یہ قول: میں اسرائیل کے گھر کی کھوئی ہوئی بھیڑوں کے سوا کسی اور کے پاس نہیں بھیجا گیا (عبد نامہ جدید، متی باب ۲۱-۳۵) نیز دیکھئے: سید سلیمان ندوی، سیرۃ انبیاء ﷺ، الفیصل ناشران و تاجر ان کتب، اردو بازار لاہور، ۱۹۹۱ء/۲۸۸
- ۳- المرثیٰ: ۱-۳ المائدۃ: ۲۷
- ۴- اشراء: ۲۶: ۳
- ۵- اصفہانی، امام راغب، مفردات القرآن (مترجم) کشمیر بلاک علامہ اقبال ٹاؤن، لاہور، ۱۹۸۷ء/۱: ۳۲۲
- ۶- اردو دائرہ معارف اسلامیہ، دانش گاہ پنجاب، لاہور، ۱۹۷۲ء/۹: ۳۲۵
- ۷- المائدۃ: ۵: ۲۷
- ۸- النساء: ۳: ۱۶۵
- ۹- اشراء: ۲۶: ۲۱
- ۱۰- الاحزاب: ۳۳-۳۵: ۳۶
- ۱۱- المائدۃ: ۱-۱۱
- ۱۲- ال عمران: ۳: ۱۱۲
- ۱۳- الذاریات: ۵: ۵۵
- ۱۴- خالد علوی، ڈاکٹر، اسلام کا معاشرتی نظام، الفیصل ناشران و تاجر ان کتب، اردو بازار لاہور، ۲۰۰۵ء، ص ۳۳۷
- ۱۵- الغاشیۃ: ۸۸: ۲۱
- ۱۶- خالد علوی، ڈاکٹر، انسان کامل، الفیصل ناشران و تاجر ان کتب، اردو بازار لاہور، ۲۰۰۲ء، ص ۱۵۶
- ۱۷- الحصر: ۱-۱۰۳
- ۱۸- خالد علوی، ڈاکٹر، انسان کامل، الفیصل ناشران و تاجر ان کتب، اردو بازار لاہور، ۲۰۰۵ء، ص ۳۳۲
- ۱۹- ترمذی، ابواب لفظن، باب ماجاء فی الامر بالمعروف و النهي عن المنكر، ۲/۳۹
- ۲۰- اصلاحی، امین احسن، دعوتِ دین اور اس کا طریقہ کار، فاران فاؤنڈیشن لاہور، پاکستان، ۲۰۰۰ء، ص ۳۳-۳۲
- ۲۱- البقرۃ: ۲: ۱۳۳
- ۲۲- مسلم، کتاب الایمان، بیان کون النهي عن المنکر، ۱/۵۰
- ۲۳- ترمذی، کتاب لفظن، ماجاء فی الامر بالمعروف، ۲/۳۶۸
- ۲۴- ال عمران: ۳: ۱۱۰
- ۲۵- ال عمران: ۳: ۲۵
- ۲۶- ترمذی، کتاب الحکم، باب ماجاء فی الحديث عن بنی اسرائیل، ۵/۵۰
- ۲۷- ایضاً، مختار المغازی، باب جنة الوداع، ۵/۵۰
- ۲۸- ایضاً، کتاب الحجۃ، باب ماجاء فی الامر بالمعروف، ۲/۱۲۷
- ۲۹- الائمه: ۲۱: ۷۰
- ۳۰- انجل: ۱۶: ۱۲۵
- ۳۱- ایضاً، ایضاً، ص ۱۹۱، ۱۹۲
- ۳۲- مودودی، ابوالعلیٰ، سید، تفہیم القرآن، ادارہ ترجمان القرآن، ۱/۵۸۱

- ٣٥- سیرۃ النبی ﷺ، حوالہ مذکور، ص ۱۰۳/۲
- ٣٦- اخرجه البخاری فی کتاب الزکاۃ، باب لاترخذ کرام اموال الناس  
اصلائی، امین احسن، دعوت دین اور اس کا طریق کار، ص ۸۲
- ٣٧- اصلائی، امین احسن، دعوت دین اور اس کا طریق کار، ص ۱۹۵/۲
- ٣٨- بخاری، کتاب فضائل القرآن، باب تالیف القرآن  
سیرۃ النبی ﷺ، حوالہ مذکور، ص ۱۹۵/۲
- ٣٩- بخاری، کتاب فضائل القرآن، باب تالیف القرآن  
اصلائی، امین احسن، دعوت دین اور اس کا طریق کار، ص ۲۹:۱۸
- ٤٠- البقرہ: ۲۵۶:۲
- ٤١- الکھف: ۲۹:۱۸
- ٤٢- شوریٰ: ۲۸:۲۳
- ٤٣- ال عمران: ۲۲:۲۱
- ٤٤- اصلائی، امین احسن، دعوت دین اور اس کا طریق کار، ص ۱۲۹
- ٤٥- اصلائی، امین احسن، دعوت دین اور اس کا طریق کار، ص ۱۱۵-۱۱۶
- ٤٦- ابن قیم، زاد المعاد، بحوالہ طالب الہاشمی، وفود عرب بارگاونبئی ﷺ میں، حراپلی کیشنز، اردو بازار لاہور، ۱۹۹۳ء، ص ۱۴۱
- ٤٧- اصلائی، امین احسن، دعوت دین اور اس کا طریق کار، ص ۱۳۵-۱۳۶
- ٤٨- یوسف: ۳۹:۱۲
- ٤٩- ابن الاشیر، الكامل فی التاریخ، ادارہ الطباعتہ المفہیر یہ، مصر، ۱۳۲۸ھ/۲، ص ۲۷
- ٥٠- صحیح مسلم، بحوالہ رسول خدا کا طریق تربیت از سراج الدین ندوی، اسلامک پبلیکیشنز، لاہور، ۲۰۰۳ء، ص ۳۲
- ٥١- اصلائی، امین احسن، دعوت دین اور اس کا طریق کار، ص ۳۵-۳۶
- ٥٢- اصلائی، امین احسن، دعوت دین اور اس کا طریق کار، ص ۳۵
- ٥٣- ایضاً، ص ۱۲۲
- ٥٤- رسول خدا کا طریق تربیت، ص ۵۲
- ٥٥- بخاری، کتاب العلم، باب العلم قبل القول، ۱/۱، ۲۵
- ٥٦- الانعام: ۱۰۹:۶
- ٥٧- طہ: ۲۰-۲۲
- ٥٨- طبری، ابن جرید، تاریخ الامم والملوک، ۲/۲، ۶۵۲
- ٥٩- السیرۃ الحلبیہ، ۳/۲۸۱، نیز دیکھیے رسول اکرم ﷺ کی سیاسی زندگی، ص ۱۰۸
- ٦٠- مبارک پوری، صفائی الرحمان، الرحیم الحقوّم، المکتبۃ السلفیۃ لاہور، ۱۹۹۹ء، ص ۲۸۱
- ٦١- صحیح بخاری، باب کیف کان بدء الوجی، ۱/۳۲، الفاظ کے تھوڑے سے اختلاف کے ساتھ یہ روایت صحیح بخاری کتاب انفیر اور تعبیر الرویا میں بھی مردی ہے۔
- ٦٢- رسول خدا کا طریق تربیت، ص ۹۲، نیز دیکھیے، محمد ہمايون عباس، ساجی بہبود تعلیمات نبئی ﷺ کی روشنی میں، مکتبہ جمال کرم، لاہور، ۲۰۰۳ء
- ٦٣- اسلام کا معاشری نظام، حوالہ مذکور، ص ۳۹